



المسلم وبلاده

So Muslim a go so Ingd Iyan

(al Khutbah 12)

Ki: Alim Hassanor M. Alapa

al Murshid al Am

al Insan Islamic Assembly of the Philippines

إِنَّ الْحَمْدَ لِلَّهِ نَحْمَدُهُ وَنُسْتَعِينُهُ وَنَسْتَغْفِرُهُ وَنَعُوذُ بِاللَّهِ مِنْ شُرُورِ أَنْ فُسِنَا وَسَيِّئَاتِ
أَعْمَالِنَا مَنْ يَهْدِهِ اللَّهُ فَلَا مُضِلَّ لَهُ وَمَنْ يَضِلَّ فَلَنْ تَجِدَ لَهُ وَلِيًّا مُرْشِدًا ، وَأَشْهَدُ أَلَّا إِلَهَ
إِلَّا اللَّهُ وَحْدَهُ لَا شَرِيكَ لَهُ وَأَشْهَدُ أَنَّ مُحَمَّدًا عَبْدُهُ وَرَسُولُهُ ، اللَّهُمَّ صَلِّ وَسَلِّمْ وَبَارِكْ
عَلَى مُحَمَّدٍ صَلَّى اللَّهُ عَلَيْهِ وَسَلَّمَ وَعَلَى آلِهِ وَصَحْبِهِ وَمَنْ اهْتَدَى بِهَدْيِهِ إِلَى يَوْمِ
الدِّينِ . . . وَبَعْدُ:

فَيَا عِبَادَ اللَّهِ يَقُولُ الْحَقُّ تَبَارَكَ وَتَعَالَى فِي الْقُرْآنِ الْكَرِيمِ:

قُلْنَا اهْبِطُوا مِنْهَا جَمِيعًا فِيمَا يَا تَيْنَكُمْ مِنِّي هُدًى فَمَنْ تَبِعَ هُدَايَ فَلَا خَوْفٌ عَلَيْهِمْ
وَلَا هُمْ يَحْزَنُونَ .

Innalhamda lillāhi nahmaduhu wa nastaīnuhu wa nastagfiruh, wa na'ūdubillāhi min shurūri anfusinā wa sayyiāti a'mālinā, man yahdihillāhu falā mudhillalahu, wa may yudhlil falan tajida lahu waliyyan murshidā, wa ash'hadu allā ilāha illallāhu wahdahu lā sharīka lahu, wa ash'hadu anna Mohammadan abduhu wa rasūluh, Allāhumma salli wa sallim wa bārik alā Mohammadin sallallāhu alayhi wa sallama wa alā ālihi wa sahabihi wa manihtadā bihad'yihī ilā yawmidd dīn wa ba'du:

Fayā ibādallāhi, Yaqūlul Haqqu Tabāraka wa Ta'ālā fil Qur'ānil Karīm:

Qulnah bitū minhā jamīan fa'immā ya'tiyannakum minnī hudan faman tabi'a hudāya falā khawfun alayhim wa lā hum yahzanūn.

So langowan a podipodi ago so samporna a bantog na rk o Allāh (سُبْحَانَهُ وَتَعَالَى), bantogn tano Skaniyan go mamangni tano ron sa tabang, ago mangni tano Ron sa sapngan Iyan so manga dosa tano, go lomindong tano ko Allāh (سُبْحَانَهُ وَتَعَالَى) phoon ko manga antiyor o manga ginawa tano, ago so pangararata o manga galbk tano, sa taw a toroon skaniyan o Allāh (سُبْحَانَهُ وَتَعَالَى), na da' a makadadag on, na sa taw a dadagn iyan na di nka dn mitoon sa salinggogopa' iyan a phakatoro' on.

Manga Oripn o Allāh .

So sanang a Muslim a sasabotn iyan so manga nda'o o agama niyan na skaniyan na taw a talaingd i waraan, sabap sa adn a mala' a galbk iyan a aantapan iyan sii ko kaoyagoyag, na so taw a adn a antap iyan a mala' a galbk na da' a kapakambabayabaya' iyan ogaid na khitgl iyan dn sa ginawa niyan so kakhizopon iyan ko btad o manga taw sa makipza'og kiran a go makipndolona' kiran sa mipzolbiya' iyan siran ko kabgay a go so kakowa.

So sanang a Muslim na talaingd sii ko pithamanan a mapiya a okit sa makaayon ko sabot iyan sii ko thitho a Agama a go so mapiya a paparangayan a kamamnosiya'i a so ipndolon iyan a go ipphangoyat iyan sii ko kalamalama o kaphagingd a go katitimo' a giikandodolona'.

So katitimo' a paparangayan o Muslim a so matotoro' skaniyan o gonana'o o Qur'ān a go so Sunnah na skaniyan na misisibay a da' a datar iyan a m'nang a di khidayag sii ko kaphagingd a waraan a miaadn a phoon ko kamamasaan a atoran a pitha'ong o manosiya odi' na miokit ko miangaooona a manga pangitaban a piakambowat o manga mamponay sa ongangn a go so manga baraakal a manga taw. Giyoto na kaphagingd a waraan odi' na m'nang a makokowa niyan so lbi a maporo' a sosen a matitimo' iyan so madakl a bilangan o manga poporo' a parangay a so miaaloy siran ko Qur'ān a go sii ko Sunnah. So Islam na inibtad iyan so kinggolalann sankoto a manga paparangayan sa skaniyan na btad a kapagagama a paliogat sii ko manosiya a o nggalbka niyan na mbalasan skaniyan sa mapiya na o bagakn iyan na khasomariya a go khasiksa'. Sii sank'a'i a okit, na miabaloy so Islam a miagaga niyan so kambaal iyan sa m'nang odi' na paparangayan o sanang a Muslim a masindaw a ibarat sii ko mapiya a go lompiyo a go maalkn a go maaator a talaingd a pizakatawan a manosiya.

So manga pasodan o Islam a giimamagosay ko makapantag ko kaphagingd a kandodolona' na missnggay a piakammsa sii ko kadakl iyan, so kapakararankom iyan, a go so kapakaaatod o manga tindg iyan. Sa gianka'i a manga pasodan na da' a linipha' iyan sii ko apiya antonaa a blangan sii ko kaphagingd a kandodolona' sa initoro' iyan sii ko maporo' a go soti a pankat a so piangindaw o Islam ko oman i sanang a Muslim a kisampay niyan on.

Na da' a sankaan a so sanang a Muslim na khara'ot iyan oto, amay ka so kamataan o Islam na mabagr a kiapamola niyan sii ko poso' a go sii ko niyawa niyan sa aya dn makapapaar ko langowan o katataragombalay niyan.

So kapiya o waraan a kaphagingd o Muslim na makapagoonayan sii ko kitotompok iyan sii ko manga pangitaban o Allāh (سُبْحَانَهُ وَتَعَالَى) sii ko gii niyan kapakizolbiya' ko manga taw. Sa makapoon sank'a'i a onayan a paratobowan o paratiaya a Islam na ron phakapoon so olawla a kaphagingd a go so dadabiatan a so maalkn a Muslim na inggogolalan iyan oto ko gii niyan kapakindolona' sii ko manga salakaw ron. Na sii sank'a'i a mabagr a pasiga' na so sanang a Muslim na ptharagombalay niyan so kaphagingd a kapakindodolona' iyan ko manga salakaw ron..

So sanang a Muslim na patiis ko katharo' iyan a go so galbk iyan.

Khabaloy skaniyan a bnar a go patiis ko langowan a taw a gii niyan mindolona', sabap sa so toro'an o Islam a so makasosold ko ginawa niyan na iphagnda'o niyan on a

mataan a so kapapatiis na skaniyan i olowan o langowan o mapiya. Sa so kapapatiis na phakatonay ko mapiya, a so gii ron nggolawla na khisold iyan to ko Sorga', na so kapamrak a go so kapamokhag na khasabapan oto sa kakhapozang o taw a gii ron nggolawla sii ko apoy o Naraka.

Pitharo' o Rasūlullāh (صَلَّى اللهُ عَلَيْهِ وَسَلَّمَ) a:

So kaphatiis na phakatoro' sii ko pithamanan a mapiya, na so mapiya na phakatonay ko kapakasold ko Sorga', sa khaadn so mama a tatap a gii niyan tharo'on so bnar sa taman sa misorat skaniyan sii ko Allāh (سُبْحَانَهُ وَتَعَالَى) a skaniyan na mangingimbnar. Na so kapamokhag na phakatonay ko marata' na so marata' na phakatonay ko Naraka. Sa khaadn so mama a giimamrak sa taman sa misorat sii ko Allāh (سُبْحَانَهُ وَتَعَالَى) a skaniyan na bokhag. Pianothol o al Bukhārī a go so Muslim.

Sabap san, na so sanang a Muslim na skaniyan na sanang a kapkhababaya'i niyan ko bnar, sa pphanamaran iyan a kabaloy niyan a bnar i katharo' a go galbk. Sa giya'i na maporo' a go mala' a pankatan ko kamataani ron, sabap ko kakhisorat iyan sii ko Allāh (سُبْحَانَهُ وَتَعَالَى) a skaniyan na sanang a pkhababayaan iyan so bnar.

So sanang a Muslim na di phangakal a go di phamaganta'.

So sanang a Muslim a so miakowa niyan anka'i a pankatan na di skaniyan phangakal, di phlilimpang a go di phamaganta', sabap sa pangni o kaphatiis na so kathotomankd, so kapagiklas so kapaginontolan. A giyankanan a waraan na da' a imbagak iyan a bilik a khasoldan o kapangakal, kaplilimpang, a go so kandonsiyan.

So sanang a Muslim na di niyan tharimaan so kapangakal, sa tatankdn iyan a pakawawatanan iyan oto ka kagiya katawan iyan a so kanggalbk sa marata' na khabaloy niyan skaniyan a makaliliyo sii ko kolambo o Islam. Pitharo' o Rasūlullāh (صَلَّى اللهُ عَلَيْهِ وَسَلَّمَ) a:

Sa dn sa taw a ikolang kami niyan sa gomaan (so Rasūlullāh (صَلَّى اللهُ عَلَيْهِ وَسَلَّمَ) a go so manga ummat iyan), na di rkami pd, na sa dn sa taw a akaln kami niyan na di rkami pd.

Sii ko salakaw a lapiyat a pianothol o Muslim na so Rasūlullāh (صَلَّى اللهُ عَلَيْهِ وَسَلَّمَ) na somiagad sa pangnnkn a ipaparada sa padian na siokap skaniyan o Rasūlullāh (صَلَّى اللهُ عَلَيْهِ وَسَلَّمَ) na kiagdaman iyan sa mawasa' sii sa sold a so liawaw niyan na gango, na pitharo' iyan a:

Hay khirk sank'a'i a pangnnkn antona ini? Na pitharo' o mama a: Inoranan hay Rasūlullāh (صَلَّى اللهُ عَلَيْهِ وَسَلَّمَ) sa miabasa'. Na pitharo' o Nabī (صَلَّى اللهُ عَلَيْهِ وَسَلَّمَ) a: Ino nka da liawawa so mababasa' on ka an mailay o manga taw. Sa dn sa taw a akaln kami niyan na di rkami pd.

So kaphagingd o Muslim na kaphagingd a sii pimbalay ko kakhakabaya'i kanggiginawa'i a go kapagiklas, a so pizakatawan o pagtaw niyan na palaya dn magiiklas a go khitotomankd. Sa da' a khaadn on a bilik o kapangakal, kaplilimpang, kapanaliphaw, kapanowitik a go so salakaw san a manga rarata' a parangay.

Tanto a marata' a kinisaparn o Rasūlullāh (صَلَّى اللهُ عَلَيْهِ وَسَلَّمَ) ko kaplilimpang a go so kapangakal, sa so taw a pzowa roo na khasiksa' sa khapokas skaniyan ko goliling o

manga Muslim, sa sii ko alongan a maori na khakilala skaniyan a taw a marata' i saatan a adn a pandi' iyan a missnggay ko manga taw sa khakowa a diyaman ka so dn so kadandan o taw ko doniya na khamasaan iran so karata' iyan i galbk.

Oman i donsiyan a taw na adn a pandi' iyan ko gawii a kapagoyaga on o Allāh (سُبْحَانَهُ وَتَعَالَى), na maptharo' a phakalankapn sa alongan oto a: Giya'i so donsiyan a si giraw. Pianothol o al Bukhārī a go so Muslim.

Tanto a mala' so kaito'an o manga taw a manga donsiyan a aya pipikirn iran na so kalalalongan iran sankai a doniya na miathay dn a kialipatan, na katii imanto a mimamasa a kasasandngan o manga taw a pakaaawidn skaniyan sa pandi' a so dn so manga lima iran i mikakapt iran on.

So kadiamanan iran sa gawii oto na phamagoman sa karata' amay ka madanga' iran so Rasūlullāh (صَلَّى اللهُ عَلَيْهِ وَسَلَّمَ) a skaniyan sa alongan oto na zapaatn iyan so manga ummat iyan ko margn, a skaniyan a Rasūlullāh (صَلَّى اللهُ عَلَيْهِ وَسَلَّمَ) na di niyan plilingayin anka'i a manga taw a go pagangiyasan iyan siran sabap ko kianggolawla iran sa mala' a dosa a miakarn kiran ko kakhakowaa iran ko limo' o Allāh (سُبْحَانَهُ وَتَعَالَى) a go so sapaat o Rasūlullāh (صَلَّى اللهُ عَلَيْهِ وَسَلَّمَ).

Tlo a manga taw a sakn i kharido' iran ko alongan a kaphangokom: Mama a migay sa kapasadan na mindorat ko kapasadan iyan; mama a miphasa sa taw a maradika na kiyang iyan so arga' iyan; mama a somiokay sa taw na kagiya matonay niyan so galbk iyan na da niyan on bgan so sokay niyan. Pianothol o al Bukhārī.

So sanang a Muslim a adn a kaiislami ron a mabagr na phananggilaan iyan so kaplilimpang, kapangakal, kapanowitik, mapiya pn i kala' a khalaba niyan on, ka kagiya so taw a pzowa roo na khiitong skanyan sa donsiyan a monapik, na so monapik na sii phakadarpa' ko ampas o Naraka Jahannam, sa da dn a phakatabang on ko alongan a kaphangokom o Allāh (سُبْحَانَهُ وَتَعَالَى).

إِنَّ الْمُنَافِقِينَ فِي الدَّرَكِ الْأَسْفَلِ مِنَ النَّارِ وَلَنْ تَجِدَ لَهُمْ نَصِيرًا ﴿١٤٥﴾

Mataan a so manga Monāfiq na sii ko ampas a didalm o Naraka' go di nka siran dn mitoon sa rk iran a Tabanga'. (Surah an Nisā' 4:145)

Pitharo' o Nabī (صَلَّى اللهُ عَلَيْهِ وَسَلَّمَ) a:

Adn a pat a olawla a sa dn sa makalimod on na mataan a skaniyan na monapik na sa makakowa on sa satiman na miakakowa sa satiman ko sipat a kamomonapiki sa taman sa mipagawa' iyan oto; igira siarigan na giindorat ko inisarig on; igira mitharo' na giimamagakal, igira migay sa diandi' a talad na di thoman ko talad iyan, na igira miakakharido' na di ptharo' sa bnar. Pianothol o al Bukhārī a go so Muslim.

So sanang a Muslim na di madnki a go di mariit ko pagari niyan a Muslim.

Isa a marata' a olawla a di khapatot ko Muslim o ba on matoon na skaniyan so kadnki a go kariit antaa ka kasiig. Piakalankap o Rasūlullāh (صَلَّى اللهُ عَلَيْهِ وَسَلَّمَ) so pagita' iyan ko manga taw a pzowa roo sa piakalankap iyan a so kadnki a go so kariit na di iphagpda' o linang a paratiaya.

So paratiaya a go so kandki na di siran khatimo' sii ko poso' o oripn. Pianothol o Ibn Hibbān.

Pitharo' o Ibn Tha'labah a pitharo' o Rasūlullāh (صَلَّى اللهُ عَلَيْهِ وَسَلَّمَ) a:

So manga taw na matatago' siran ko mapiya ko tnday o masa a da' a matatago' kiran a kanddnkiya'. Pianothol o at Tabarānī.

Isa a waraan o sanang a Muslim na so kabaloy o niyawa niyan a go so poso' iyan a malolompiyo ko sosen a kadnki, kapangakal, kaplilimpang a go so karata' a adat. So kabaloy o poso' o taw a lompiyo ko kadnki na khasabapan oto ko kaphakasold iyan ko Sorga mapiya pn da' a manga ala' a amal iyan a go simba niyan. Pianothol o Imām Ahmad sa mapiya a sanday a go so an Nasā'ī a miapanothol o Anas bin Mālik a pitharo' iyan a:

Moontod kami a pd ami so Rasūlullāh (صَلَّى اللهُ عَلَيْهِ وَسَلَّمَ) sii sa masjid na pitharo' iyan a: adn a taw ko Sorga a phakasold rkano imanto, na minitkaw a sakataw a mama a pd ko Ansār a miakasold a so sompa' iyan na pphamangtak sa ig (ko kiapagabdas iyan) a bibibitn iyan so bakiya' iyan ko diwang iyan. Na sii ko ika dowā gawii na pitharo' pman o Rasūlullāh (صَلَّى اللهُ عَلَيْهِ وَسَلَّمَ) a: adn a phakasold rkano a taw ko Sorga, na aya pman a miakasold na giankoto a paganay a mama, na sii ko ika tlo gawii na pitharo' pman o Rasūlullāh (صَلَّى اللهُ عَلَيْهِ وَسَلَّمَ) a: adn a phakasold rkano a taw ko Sorga, na aya pman a miakasold na so mama a miaaloy sa onaan. Na gowani a awaan siran o Rasūlullāh (صَلَّى اللهُ عَلَيْهِ وَسَلَّمَ), na so Abdullāh bin Amr bin al As na tiondog yan so mama na pitharo' iyan on a: Pagari ko miarido' kami ki Ama' na di ako phakasold ko walay niyan sa tlo gawii na miapamikir akn a komadn ako rka pasin sa taman sa kapopos o tlo gawii. Na pitharo' iyan a: Mapiya. Na pitharo' o Anas a so Abdullāh na pianothol iyan so okit a kiakadn iyan sankoto a mama ko sold o miakatlo gawii sa da niyan dn mailay so mama o ba gii pagnaw ko tnatnaw a gawii sa ba gii zambayang sa tahajjud, sa aya bo' a pkhan'g iyan igira miakanaw na gii niyan tharo'on so Allāhu Akbar, so Allāh na lbi a Mala' sa taman sa magnaw ko kapzambayang sa Subu. Sa pitharo' o Abdullāh a da ko skaniyan dn man'g inonta a sii ko mapiya. Na so kiaiapos o tlo gawii na miapamikir akn a so manga galbk iyan na da' a ba on missnggay a khakilala so kala' iyan na pitharo' akn on a: Hay oripn o Allāh na da man ari a rido' ami a go si Ama', ogaid na mian'g akn so Rasūlullāh (صَلَّى اللهُ عَلَيْهِ وَسَلَّمَ) a pitharo' iyan sa miakatlo a so taw ko Sorga na phakasold rakano imanto, na ska i pphakasold rkami ko miakatlo gawii. Na miapamikir akn a komadn ako rka sa makatlo gawii ka an akn mailay so manga amal ka a mapiya, sa masowa' akn so galbk ka sa kasayanan ko ska, ogaid na da' a miailay akn a missnggay a mala' a amal ka, na antonaa i sabap a kinisampay nka sankoto a pankatan a maporo' a so miaaloy o Rasūlullāh (صَلَّى اللهُ عَلَيْهِ وَسَلَّمَ)? Na pitharo' o mama a: Da dn a katawan ko, so bo. so miailay nka a btad akn. Na kagiya tomalikhod ako na tialowan ako niyan na pitharo' iyan a: So bo' so miailay nka i amal akn a so kalilid a amal, ogaid na da' a isosoln akn ko ginawa ko a dnki ko apiya antawaa a Muslim a go di akn sisiign so apiya antawaa a manosiya a so bigan skaniyan o Allāh (سُبْحَانَهُ وَتَعَالَى) sa mapiya a limo'. Na pitharo' o Abdullāh a: Giyanan i kiniporo' oka sankanan a pankatan a maporo' a so di ami khagaga o ba ami masowa'.

Giyankanan a hadīth na initoro' iyan so rarad a mapiya o kabaloy o poso' a malolompiyo ko dnki a go so siig ko manga salakaw a taw. Sa khailay nka a so taw a lompiyo i poso' sankā'i a manga ratata' a olawla na makasisigoro ko kakhakowaa niyan ko kasorgaan apiya pn di missnggay so manga amal iyan o ba pd ko manga ala'

a amal ko Islam, ogaid na ba dn kalilid a amal a so katonaya ko lima rokn o Islam a go so nm rokom o Paratiaya. Sa mapayag anan sankanan a thothol a sakataw a mama a kalilid i amal ogaid na masisigoro niyan so Sorga.

Giyanan na sopak ko miapanothol o Rasūlullāh (صَلَّى اللهُ عَلَيْهِ وَسَلَّمَ) a sakataw a babay a tanto a mala' i kapagamal ko giikapanambayang sa manga sonat ko manga gagawii a go gii mamowasa ko dawndaw ogaid na phringasaan iyan so manga siringan iyan sa manga katharo' a manga gagarang a go manga galbk a di mapiya na pitharo' o Rasūlullāh (صَلَّى اللهُ عَلَيْهِ وَسَلَّمَ) makapantag on a:

Skaniyan na taw ko Naraka. Pianothol o al Bukhārī.

So taw a mapn'd so timbang iyan sii ko timbangan o Isam na skaniyan so sanang a taw a so poso' iyan na lompiyo ko phizosonan o kapangakal, kasiig, dnki, kariit, mapiya pn so manga amal iyan na kalilid a amal. Minsan pn maito so amal iyan ogaid na skaniyan na mabagr a go matibay a gpikan sii ko katataragomabalay o kaphagingd a Islam. Na so pman so isa a mappno' so poso' iyan a dnki, siig, a go riit ko manga taw na da' a kapn'd iyan ko timbangan o Islam, mapiya pn i kala' o manga amal iyan a go simba niyan ko Allāh (سُبْحَانَهُ وَتَعَالَى) sa skaniyan na malobay a mongapongay a gpikan sii ko katataragombalay o kaphagingd a khabaloy ankoto a kalobay niyan a aya dn khasabapan ko kakhitaps ankoto a kaphagingd. So ladiyawan a Muslim a so khabayaan skaniyan o Islam na patot a matimo' iyan so kalompiyo o paratiaya niyan a go so kasoti o poso' iyan a go makapiya so parangay niyan ko manga taw sa so mipapayag iyan a olawla na makaayon ko misosoln iyan a paparangayan sa so galbk iyan a mapiya na pmbagr o katharo' iyan. Sa nggolalan san, na so Muslim a go so manga pd iyan na datar iyan sa btad na so katataragombalay o kaphagingd a Islam na matitiman a go mabbkhs a di tharima' sa kigobar a go kabinasa, sa datar o kiniropan on o Rasūlullāh (صَلَّى اللهُ عَلَيْهِ وَسَلَّمَ) ko katharo' iyan a:

Datar o taragombalay a so sabagi' on na masosomang o sabaad on sa mabagr a katitiman iyan. Pianothol o Muslim.

Sa giyanan i mabagr a kaphagingd a mapkhipantag iyan so kapagawidi niyan ko sogo'an o Allāh (سُبْحَانَهُ وَتَعَالَى) sii ko kamamanosiya'i.

So sanang a Muslim na thotomankd ko ginawa niyan a pakawawatanan iyan so langowan a parangay a marata' a datar o miangaaloy sa onaan, sa aya pphanamaran iyan na so kakowaa niyan ko langowan a mapiya a olawla a khisabap on na pthagompiya so kiphapantagn iyan ko manga pagari niyan a manga Muslim, sa makikilala niyan a so agama niyan na makatitindg ko kapamagosiyata sa mapiya sa datar o kiniropan on o Rasūlullāh (صَلَّى اللهُ عَلَيْهِ وَسَلَّمَ) a:

So Agama na kapamagosiyata'. Na iniiza o manga Sahābah o antaa i khirk on?. Na pitharo' iyan a: Rk o Allāh, a go rk o Sogo' iyan, a go rk o manga olowan o manga Muslim a go rk o kalankapan a Muslim. Pianothol o al Bukhārī a go so Muslim.

Gowani a zapa' so manga Sahābah sa phangongonotan siran ko Rasūlullāh (صَلَّى اللهُ عَلَيْهِ وَسَلَّمَ) a giyoto so Bay'ah, na inizapa iran a thonayin iran so sambayang, a go imbgay ran so zakat a go ipnggolalan iran so kapamagosiyata ko kalankapan o manga Muslim, a miaaloy oto ko katharo' a Jarīr bin Abdillāh a:

Mizapa' ako sii ko Rasūlullāh (صَلَّى اللهُ عَلَيْهِ وَسَلَّمَ) sa kaphangongonotan akn on sa phakatindgn akn so sambayang a go imbgay akn so zakat a go pthomankd ako ko manga Muslim sa mokit sa kapamagosiyata'. Pianothol o al Bukhāri a go so Muslim.

So kiaaloy o kapamagosiyata a minisarta' ko katonaya ko sambayang a go so kabgay sa zakat na initankd anan ko kala' o pankatan iyan sii ko Islam a so katataragombalay o kaphagingd a Islam na patot a makabkn on anan sa makilala so rarad iyan on sa mabagr ka kagiya isa nan a lalan ko kapthagompiya sankā'i a doniya a go so kakhakowaa ko limo' o Allāh (سُبْحَانَهُ وَتَعَالَى) sa alongan a maori.

So di kipndaraynonn sankā'i a waraan a kapamagosiyata' o pagtaw a Islam na phakabagr so kipapatoray niyan amay ka so isa a Muslim na mikhapaar iyan so btad o manga pagari niyan a Muslim ko kiabaloy niyan kiran a olowan ko sabaad a manga galbk ko Islam antaa ka ba so dn so kadato' a Islam na aya on minisanggolay ko lig iyan, sa amay ka siyapn iyan oto na mabaloy a lalan iyan ko Sorga' na amay ka ibagak iyan na gioto dn i kialka'i niyan ko paitaw o Naraka a khaolog on sii sa oriyān. Pitharo' o Rasūlullāh (صَلَّى اللهُ عَلَيْهِ وَسَلَّمَ) a:

Sa dn sa oripn a inisarig on o Allāh so kaziyapa ko manga oripn iyan maana a kiandato'an iyan siran na go skaniyan matay a aakaln iyan siran na di dn pakasoldn o Allāh ko Sorga'. Pianothol o al Bukhāri a go so Muslim.

Sii ko salakaw a lapiyat na:

Na amay ka da niyan tonaya so atastanggongan iyan sii kiran sa nggolalan sa kapagosiyata' na di niyan dn maphangbaw so baw o Sorga'.

Sii ko ika dowā a lapiyat na:

Da dn a olowan a inisarig on so btad o manga Muslim na di niyan siran ipaginontolan a go di niyan siran ipagosiyata' ko mapiya na di niyan dn oto misold ko Sorga'.

Tanto a mala' a atastanggongan o taw a mikhapaar iyan so btad o manga Muslim sii ko Islam, sa amay ka skaniyan na mapiya a olowan na ipagodasa' iyan so pagtaw niyan sa kathotomankd a go kaphatiis sa di niyan siran doratn a go akaln sii ko kababaloy niyan kiran a olowan iran, ka giyoto i kakhaadn kiran o bagr a khisabap on na phakaozor so btad iran a go phakala' so paratiaya iran na khakowa iran so kasoso'at o Allāh (سُبْحَانَهُ وَتَعَالَى), sa malbod a kakhatomana iran ko manga paliogat kiran o agama, sa khadaag iran so manga rido'ay ran a Shaytān a go manosiya sa pmbaloy so doniya iran a gioto dn i rinayagan o kasorgaan iran a makasasarig on so langowan a manga taw so mama babay malobay a go malmk antaa ka miskin a go kadodo'anān sabap ko siyap o Islam a kalolombokan iran ko kababaloy o dato iran a maontol a makapdiin na sakamaoto a so kalankapan a Muslim na maiisaisa i tindg a datar o satiman a walay a miakazosomanga' so manga klb iyan a di tharima' sa kidaropar a go kagba'.

Giyanan i mapontok a bandingan sankā'i a isa a mala' a katampar a siniyap o Islam ko kadandan o manga pagtaw niyan a so sanang a Muslim na patoray a kasiyapa niyan on ka an kamataani so manga pangindaw o Islam sii kiran sa mabaloy siran a manga oripn o Allāh (سُبْحَانَهُ وَتَعَالَى) a linang i paratiaya a go tomankd i kazoaso'at sii rkaniyan.

وَأَقُولُ قَوْلِي هَذَا وَأَسْتَغْفِرُ اللَّهَ لِي وَلَكُمْ وَلِسَائِرِ الْمُسْلِمِينَ مِنْ كُلِّ ذَنْبٍ فَاسْتَغْفِرُوهُ
إِنَّهُ هُوَ التَّوَّابُ الرَّحِيمُ

Wa aqūlu qawlī hādā wa astagfirullāha lī wa lakum wa lisāiril Muslimīn min kulli dambin fastagfirūhu innahu Huwat Tawwābur Rahīm.